



## Adil Cəmil

### Belə doğulmuşam

Qəhrimi heç kəsə yükləmədim mən,  
Dedim öz içimdə çəkim dərdimi.  
Mən hansı günümün bəxtəvəriyəm,  
Mən hansı günümə büküm dərdimi?

Sevincim - göy zəmi, qəm - dəryazımdır.  
Belə doğulmuşam, belə lazımdır...  
Bu mənim qismətim, alın yazımdır,  
Çəksə dərdə düşər hər kim dərdimi.

Bir vaxt xəyalıma bu dünya darmış,  
Demə arzularım kötük suvarmış...  
Nə yaxşı xəlvəti gecələr varmış -  
Arabir gözümdən töküm dərdimi.

Mənim göylərimdə pozulub qatar,  
Tək qalan durnanın səsi tez batar...  
Deyirəm göyərək qol-budaq atar -  
Qorxuram torpağa əkim dərdimi.

Ayrıldım yurdundan ayrılan eldən,  
Gün gündən bəd gəldi, il də ki, ildən...  
Bəxti üz döndərək Adil Cəmildən -  
Sağaltmaz bir təbib, həkim dərdimi.

2014

### Qırğız yaylasında

İçdik qımızı,  
Çaldıq komuzu,  
Tanıdık qırğızı.  
Başımız üstündə  
Günəş doğdu -  
O da qırmızı.  
Yurtaya tələsirdi  
Atı yorğa Qıpçaq qızı.  
Əriş-argac yolları  
Əriştə kimi udurdu  
Qara qırğız atı.  
Bu qədər canlı  
görməmişdim kainatı...

Çolpan-Ata

19 sentyabr 2014

### Oyun

Bir armudun başındadır  
Bu ayının yüz oyunu.  
Zalım fələk zər tutursa  
Sən axtarma düz oyunu.

Qələm ki, var - qələmədir;  
Qələm tutan bilə nədir...  
Çilik-ağac çiləmədir,  
Dirədoymə diz oyunu.

Görürsən ki, salmır saya  
Bel bağlama bu dünyaya.  
Günəşi qısqanır Aya  
Gecəylə gündüz oyunu.

Qəmlə sevinc baş-başadır,  
Qarğışlar qara daşadır...  
Bu həyat bir tamaşadır -  
Hər insanın öz oyunu.

4.06.2014

### Getdi, gəlməz ha

Ötən ömrü qaytarmağın  
Əbədi - getdi, gəlməz ha.  
Yaşamağın özü vallah  
Həvədi - getdi, gəlməz ha.

Görünənlər baş-ayaq, tərs.  
Nə biləsən kim müqəddəs?!  
Hər insan dünyada bir səs,  
Bir səsi - getdi, gəlməz ha.

Nə cavan, nə piran bilər,  
Bilinməzi Quran bilər.  
Quru canı quran bilər:  
Nəfəsi - getdi, gəlməz ha.

13.07.2014

### İssıkgöldə

Hər ləpənin ləngərində  
Bir tarixin bükümü var.  
Dalğaların dili laldır -  
Qorxumu var, ürkümü var?

Bir tərəfdə Ala-tau,  
Bir tərəfdə Tanrı dağı.  
Tüstülənir zaman-zaman  
Şamlıqda şaman ocağı.

Qolumuzda qolbaq olur  
Gölün zümrüd "muncuqları".  
Su içindən işıq saçır  
Qızıl balıq pulcuqları.

Hava soyuq, göl istidir -  
Suda Tanrı nəfəsi var.  
İnanmıram göllər içrə  
İssıkgölün əvəzi var.

Atılmışam ağuşuna,  
İssıkgölüm - isti gölüm.  
Deyirlər ki, bir gün sənə  
Qovuşana yoxdu ölüm...

İssıkgöl, 18 sentyabr 2014